

شیخ عبدالمالک مرحوم

۱۹۶۸ء میں تعلیمی بورڈ لاہور سے ٹرانسفر ہو کر ملتان آیا تو اپنے اعززاء میں، جس شخصیت سے اپنے دل و دماغ کو زیادہ متاثر پایا، وہ میرے مشفق، میرے بزرگ شیخ عبدالمالک تھے۔ ملتان کی معروف شخصیت، سابق امیر جماعت اسلامی، قد کے اعتبار سے بالا نہ پست، رنگ گہرا گندمی، ہنسنے ہوئے گول چہرے پر مسجع داڑھی، شرمی آنکھیں کہ آہوان صحراء دیکھ لیں تو چوکڑی بھول جائیں، سفید شلوار قمیض، کریم رنگ کی واںکٹ، سر پٹپوپی، دل کے نرم، ہاتھ کے گھنی، شریفِ انس فرمانجاں مرنج، مزانِ شستہ و رفتہ، ہر کام میں ایک وضع داری، ہر چیز کا حساب رکھنے کے عادی، طبیعت میں درویشی، نگاہ میں دوراندیشی، چار چوپ چوکس، بات ناپ تول کر کرتے، مشفق و مہربان اتنے کہ کئی غریب اور یتیم پچھے ان کے ہاں پرورش پا کر نکل۔ میں خود شیخ صاحب کا احسان مند ہوں کہ میرا پہلا ایم اے ان ہی کی لائبریری کا مرہون منت ہے۔ میں نے ان سے بہت کچھ سیکھا..... ہر حالت میں سچ بولنے کی عادت..... دشمن سے حتی الوع صرف نظر..... لائچ، فریب، بھوٹ، چالاکی سے نفرت..... دوسرے کے دکھ درد کا احساس اور ہر ایک کی عزت نفس کا پاس..... اپنا کام خود کرنے کا شوق وہ کہا کرتے کہ ٹانکٹ سے ہو کر جو بھی آئے، پانی والا لوٹا بھر کر آئے، ہو سکتا ہے بعد میں آنے والا زیادہ ضرورت مند ہو..... بے وقت آنے والا مہمان نہیں ہوتا۔ وہ اپنا گھر سمجھ کر آتا ہے۔ مہمان وہ ہوتا ہے جو بتا کر آئے..... وہ مہمان سے کھانے کے لیے صرف ایک دفعہ پوچھتے..... خلاف شرع مجلس میں نہ جاتے..... ایک دفعہ ان کے رشتے کے ایک بھائی کے بیٹے کی شادی تھی جو پولیس کے ریٹائرڈ انسپکٹر تھے۔ شیخ صاحب نے پہلے کہہ دیا اگر بارات میں بینڈ باجا ہو تو میں نہیں آؤں گا اور یتیجتاً شیخ صاحب نے شرکت نہ کی۔ اس بات پر وہ ریٹائرڈ انسپکٹر، شیخ صاحب سے ساری عمر ناراض رہے۔

ایک دفعہ بیماری کے دوران میں اور برادر محترم سید محمد کفیل بخاری عیادت کے لیے حاضر ہوئے۔ باقتوں کے دوران کفیل شاہ جی نے رقم کے بارے میں کہا کہ حبیب صاحب ہمارے بہت اچھے دوست ہیں۔ شیخ صاحب نے جواب دیا ”دوست ہوتے ہی اچھے ہیں“

شیخ صاحب کے لباس پر چیوٹیاں رینگ رہی تھیں۔ کفیل شاہ جی نے چیوٹیاں صاف کرنا چاہیں۔ شیخ صاحب نے کہا ”انہیں کچھ نہ کہیں، میری ان سے صلح ہے۔ یہ آتی ہیں اور اپنے حصے کی کھانے کی چیز، روٹی بسکٹ وغیرہ کے گردے ہوئے ریزے چن کر چلی جاتی ہیں، میرا کیا نقصان کرتی ہیں۔ میرا ان کا معاهدہ ہو چکا ہے کہ انہیں میں کچھ نہیں کہوں گا یہ مجھے کچھ نہیں کہیں گی.....!“

شیخ صاحب نے تقسیم ہند سے پہلے کا اپنا ایک واقعہ سنایا ”بسی بچ لکڑ منڈی میں، میرے اسی مکان کے سامنے ایک ٹال میں مرزا یوں نے جلسہ کیا۔ جس میں ایک مرزا آئی عبدالکریم نے تقریر کرتے ہوئے کہا کہ ”جو آدمی حضرت آدم علیہ السلام سے لے کر حضرت عیسیٰ علیہ السلام تک تمام نبیوں کو مانتا ہے اور حضرت محمد ﷺ کو پیغمبر تسلیم نہیں کرتا وہ کافر ہے۔ اسی طرح جو آدمی حضرت آدم علیہ السلام سے لے کر حضرت محمد ﷺ تک سب کو نبی مانتا ہے مگر غلام احمد قادریانی پر ایمان نہیں رکھتا وہ بھی کافر ہے۔“ میں اس بات پر کڑھتا رہا، ہر ٹپتا رہا۔ میری بادری کا قادریانی طبقہ بہت طاقت و رتھا۔ اُس وقت میر اعلق مجلس احرار اسلام سے تھا۔ آخر میں نے ”ہرچ بادا باد“ کا نعرہ لگا کر اس وقت کی محبوب شخصیت امیر شریعت سید عطاء اللہ شاہ بخاری رحمۃ اللہ علیہ سے رابط کر کے، جلسے کا اعلان کر دیا۔ میرے مکان کے سامنے کھلا میدان تھا۔ بیہیں جلسہ ہونا تھا۔ قادریانیوں اور انگریز کے دیگر ٹوڈیوں نے حکام شہر کو بھڑکایا، نیچتا ملتان کے انگریز ڈی سی نے جلسہ پر پابندی لگادی۔ احرار کارکن پھر گئے اور ہر صورت میں جلسہ منعقد کرنے کا فیصلہ کر لیا۔ مجھا انتظامیہ نے بیلایا اور حکومتی فیصلے سے مطلع کیا۔ میں نے برملا کہا کہ اب تو جلسہ ہو کر رہ ہے گا۔ احرار کارکن سرخ قمیں پہن کر بڑی تعداد میں جلسہ گاہ پہنچ گئے اور جلسہ شروع ہو گیا۔ جانا ز مرزا مرحوم نے اپنی نظم سے جلسے کا آغاز کیا۔ مولانا محمد حیاتؒ اور قاضی احسان احمد شجاع آبادیؒ کو بھی پہلی دفعہ سنایا۔ آخر میں سید عطاء اللہ شاہ بخاریؒ نے تقریر کرتے ہوئے کہا ”ختم نبوت ہمارے دین کی بنیاد ہے..... ہماری سیاست ہمارا دین ہے..... پھر شاہ جیؒ نے نبی کریم ﷺ کے اوصاف حمیدہ بیان فرمائے اور اس کے بعد مرزا قادریانی کی خرافات دھرا تھیں۔ اور قادریانیوں کو لکھا رتے ہوئے کہا کہ جب بھی اس دھرتی پر کوئی مسیلمہ کذاب سراٹھائے گا اس پر صدیق اکبرؒ کی سنت پوری کی جائے گی..... جلسہ رات دو بجے ختم ہوا۔

شیخ صاحب مرحوم کو حضرت امیر شریعت رحمۃ اللہ سے بہت عقیدت تھی۔ میں اور کفیل بخاری جتنی دریاں کے پاس بیٹھے رہے وہ وقتوں سے سید عطاء اللہ شاہ بخاری رحمۃ اللہ او مجلس احرار اسلام کی دینی خدمات کا تذکرہ کرتے رہے۔ انہیں اپنے ماضی اور حال دونوں پر فخر تھا کہ ان کا تعلق دعوتِ دین کا کام کرنے والی شخصیات اور جماعتوں سے رہا۔ وہ دل در دمندر کھنے والے ایک سچے مسلمان تھے۔

ماہنامہ ”خطیب“ لاہور میں جناب عبد الوحید سلیمانی نے شیخ صاحب کا ایک ایمان افروز واقعہ نقل کیا ہے۔

”شیخ عبدالمالک مرحوم بہت وضعدار اور مجلسی شخص تھے۔ سچ پوچھیں تو ملتان کے روچ روائی تھے۔ پاکستان بننے سے بہت پہلے ان کی ذاتی سواری تھی۔ امیر کبیر لوگوں میں شمار ہوتے تھے۔ گھر کا ماحول اگرچہ قدرے مختلف تھا مگر نماز روزے کے پابند تھے اور پچ داڑھی رکھی ہوتی تھی۔ اہل خانہ و قناؤن قدا داڑھی صاف کرانے کا بھی کہتے رہتے لیکن یہ اپنے دھن کے پکے تھے۔ اسی دوران ان کی شادی کا مسئلہ زیر بحث آیا۔ صرف بات ہی طنہیں ہوئی بلکہ شادی کی تاریخ بھی مقرر ہو گئی۔ اب گھر والوں کا دباو برپا گیا، کہ داڑھی صاف کراؤ۔ لیکن یہ ایک کان سے سنتے اور دوسرے سے اڑادیتے۔ اگل روز شادی تھی سارا دن کام میں مصروف رہے اور رات گئے تھک ہار کرسو گئے۔ گھر والوں نے موقع غیمت سمجھا اور پیچی سے ایک طرف کی داڑھی کاٹ

دی۔ صحیح اٹھے، احساس ہوا کہ ان کے ساتھ واردات ہو گئی ہے لیکن بولے کچھ نہیں، بلوں کوئی لیا۔ جیسے کچھ ہوا ہی نہیں۔ گھر والے ایک دوسرے کو دیکھ رہے ہیں۔ آنکھوں ہی آنکھوں میں ایک دوسرے کو اشارے ہو رہے ہیں لیکن شیخ صاحب سب سے بے نیاز اپنے کاموں میں مصروف ہیں۔ گھر والوں کا خیال تھا کہ ایک طرف کی داڑھی صاف ہو گی تو دوسری طرف داڑھی وہ خود صاف کرالیں گے لیکن یہاں کچھ آثار ہی نظر نہیں آ رہے تھے۔ اب بہنوں نے منتین شروع کر دیں۔ والدین نے کہا کہ ایک دفعہ داڑھی صاف کرانے میں کیا حرج ہے۔ اب صاف کرو اور ساتھ ہی نیت کر لو داڑھی رکھنے کی۔ لیکن شیخ عبدالمالک نے ایک ہی جواب دیا کہ میں نے داڑھی فیشن کے طور پر نہیں رکھی، سنت سمجھ کے رکھی ہے نہ میں اسے کٹو سکتا ہوں نہ منڈو سکتا ہوں اسی طرح بارات لے کر جاؤں گا اور ہوا بھی ایسا ہی۔ دلہابن کراس شان کے ساتھ جارہے ہیں کہ دائیں طرف داڑھی سے مزین ہے اور باسمیں طرف کچھ کٹی ہوئی ہے۔ اللہ اللہ ایسا دلہابن کس نے دیکھا ہوگا۔

اللہ تعالیٰ نے شیخ صاحب کو یہوی بھی خدمت گزار اور سخن عطا کی تھی۔ ان کا ایک واقعہ شیخ صاحب کی زبانی تحریر ہے:

”ایک دفعہ میں گھر سے باہر تھا۔ تین چار میرے ملنے والے آگئے، دروازہ ٹکٹکھایا اور بتایا کہ ہم ڈیرہ غازی خاں سے آئے ہیں اور یہ جواب سن کر کشیخ صاحب گھر پر نہیں ہیں، واپس جانے لگے تو میری بیوی نے کہا نہیں! میں کھانا کھائے بغیر نہیں جانے دوں گی۔ آپ مردان خانے میں تشریف رکھیں۔ شیخ صاحب تہباہر گئے ہیں، گھر کا آٹا تو ساتھ لے کر نہیں گئے۔“
شیخ صاحب کی بیوی کی وفات پر ایک دوست نے تعزیت کی تو کہنے لگے۔ ہاں سنا تھا کہ:

”بچوں کی ماں نہ مرے اور بوڑھے کی بیوی نہ مرے!“

کچھ عرصہ پہلے جب میں ان کی عیادت کے لیے ان کے ہاں گیا تو دیکھ کر رنجیدہ ہوا کہ شیخ صاحب بہت کمزور ہو چکے ہیں۔ ان کی عمر اس وقت توے سال کے لگ بھگ ہو گی۔ کوئی ڈیرہ لگھنے تک باتیں کرتے رہے۔ کہنے لگے حبیب! آج تم نے میراچپ کا روزہ کھلوادیا ہے۔ غالب نے خوب کہا ہے:

موت کا ایک دن معین ہے نیند کیوں رات بھر نہیں آتی آگے آتی تھی حالِ دل پہنسی اب کسی بات پر نہیں آتی ہے کچھ ایسی ہی بات جو چپ ہوں ورنہ کیا بات کر نہیں آتی مرتے ہیں آرزو میں مرنے کی موت آتی ہے پر نہیں آتی مہینوں سے طبیعت اتنی بیزار ہو چکی ہے کہ کسی سے بات کرنے کو جی نہیں چاہتا۔ بچوں کو بلاں کے لیے پنگ کے ساتھ گھنٹی لگوائی ہے۔ والد صاحب کہا کرتے تھے کہ بڑھاپے میں دوچیزوں کا خیال رکھنا۔ ایک تو کسی کو آوازنہ دینا کہ جواب نہ آنے پر دکھ ہوگا۔ دوسرے ضرورت کی چیز اپنے پاس رکھنا۔ پوچھا کہ ضرورت کی چیز کون سی ہے۔ کہنے لگے۔ پانی کے دو برتن۔ ایک پینے کے لیے اور دوسرا آب دست۔

کہنے لگے ”تہائی ڈستی ہے۔ چل پھر نہیں سکتا۔ اسکیلے پڑے پڑے اکتا گیا ہوں۔“ میں نے کہا: ”وہ بے نیاز ہے، بے پرواہ ہے، وہی مالک ہے، اسی سے آسانیاں مانگتے رہنا چاہیے۔ باقی وہ جس حال میں رکھے، اس کی مہربانی۔ اس سے کوئی نہیں پوچھ سکتا۔ وہ سب سے پوچھ سکتا ہے۔“ یہ کہہ کر میں نے اپنا آمودختہ سنایا کہ:

”رسول پاک ﷺ کے پاس ایک صحابیہ (رضی اللہ عنہا) آئیں، وہ مرگی کی مریضہ تھیں۔ عرض کیا: ”یار رسول اللہ ﷺ! میں بہت تکلیف میں ہوں، دعا کریں اللہ تعالیٰ مجھے اس موزی مرض سے نجات دے۔“ آپ ﷺ نے دعا کے لیے ہاتھ اٹھائے اور پھر جھٹک دیئے۔ اس مائی صاحبہ سے فرمانے لگے: ”کیا تو اس بات کو پسند نہیں کرتی کہ اللہ تعالیٰ تجھے اس تھوڑے عرصے کی تکلیف کے عوض بخش دے۔“ صحابیہ یہ سن کرو اپس چلی گئیں۔“

شیخ صاحب یہ واقعہ سن کر کافی دیروتے رہے۔

شیخ صاحب اردو، فارسی کا بہت اچھا ذوق رکھتے تھے۔ بلا کا حافظہ پایا تھا۔ میں نے پوچھا: ”تو سالہ زندگی کیسے گزری؟“ کہنے لگے

موئے سیاہ بہ ہوس کردم سفید

موئے سفید گناہ کردم سیاہ

(میں نے حرص و ہوس میں جوانی کے سیاہ بال سفید کئے اور پھر ان سفید بالوں پر جرم و گناہ کی سیاہی مل لی۔)

آج شیخ صاحب کوہم سے جدا ہوئے تقریباً تین مہینے گزر چکے ہیں مگر ان کی یاد ہمارے دلوں میں آج بھی باقی ہے۔ دعا ہے، اللہ تعالیٰ شیخ صاحب کو اپنے جوارِ رحمت میں جگہ دے۔ ان کی لغزشوں سے درگزر کرتے ہوئے، ان کے ساتھ رحمت والا معاملہ فرمائے۔ (آمین)

عمر فاروق ہارڈ ویرائیڈ مل سٹور

عمارتی و صنعتی سامان، ہارڈ ویرائیڈ، پینٹس، ٹوائز، بلڈنگ میٹریل
گورنمنٹ سے منظور شدہ کنڈے، بات و پیمانہ جات

صدر بازار، ڈیرہ غازی خان فون: 0641-462483